

# افغانستان آزاد – آزاد افغانستان

AA-AA

چو کشور نباشد تن من مباد  
همه سر به سر تن به کشتن دهیم

بدین بوم و بر زنده یک تن مباد  
از آن به که کشور به دشمن دهیم

[www.afgazad.com](http://www.afgazad.com)

[afgazad@gmail.com](mailto:afgazad@gmail.com)

Political

سیاسی

لیکوال او شناند: نظر محمد مطمئن

۱۳ مارچ ۲۰۱۵

## د غني د سولي سياست؛ طالبان ستونزه دي که حکومت کی دننه کړی؟

يو ځل بيا گډ حکومت په دې هيله هڅې/کنگوسې پيل کړي چې گواکې د سولي پر لور رهي دي. د سولي عنقا ورته په اسلام اباد کې بشکاري. اسلام اباد هم د مارچ لومړۍ ورځې د سولي د خبرو پيل گڼلی وو؛ دلته کابل کې رسنيو هم د پاکستان پر موعده شخوندونه وهل. هيلې داسې راتوکېدلې وې چې گواکې د سولي دا ورکه کونجې پيدا شوه. لا چې د سولي عملي هڅې نه وې پيل شوې او خبره يوازې د مطبوعاتو په حد کې وه، حکومت کې دننه امتيازخوړې کړۍ متحرکې شوې او پر ولسمشر غني يې فشارونه زيات کړل. غني له يوې خوا د سولي شعار پورته کوي او له بلې خوا يې تر زني لاندې د سولي خنډونه نېغ ولاړ دي.

ولسمشر غني په ډير سپک انداز کې د ځينو مهمو هيوادونو سفيرانو ته ويلي چې «د طالبانو نوم ماته مه يادوئ، دوی نه منم، پاکستان سره مې خبره خلاصه کړې ده»، ډيری سفيرانو ته يې ويلي چې نور کار خلاص دی، طالبان نشته.

هغه پښتو منل دی وايي چې ميراث خور ښه ده که اموخته خور. وايي ميراث خور ښه ده چې ميراث ورته ورسيرې په خپله مخه ځي، خو اموخته خور او مفت خور بيا هيڅکله هم قناعت نه کوي او هميش يې غواړي.

### امتيازخواره به ارام کېښي؟

تېرو ديارلس کلونو کې ځيني افغانان دومره شتمن شول، دومره وپرسول شول او د بهرنيانو له خوا دومداره ورته امکانات او پيسې ورکول کيدلي، او يا خو يې د فساد د لارې د خپلو موقوفو څخه په استفادې زياتې پيسې، کورونه، ځمکې او نور امتيازات ترلاسه کول، اوس چې دا هرڅه په ځينو يو دم بند شول، دا به د ولسمشر غني له پاره ستونزمنه وي، چې هغوی همداسې ارام کېښوي، بلکې همدا کسان به اوس هڅه کوي چې ولسمشر غني ته په ارگ او کور دننه ستونزې جوړې کړي.

اوسمهال د غني له پاره سوله له طالبانو سره يواځنی ستونزه نه ده، بلکې په کور دننه په دولت کې او له دولت نه بهر هم لويې ستونزې اشرف غني ته مخکې دي.

اشرف غني به اړ وي چې د استاد سیاف، ډاکټر عبدالله، د ولسي جرگې د رئیس ابراهيمي، د مشرانو جرگې د رئیس مسلم یار او پخوانیو په کور کینول شویو وزیرانو، دا ډول هغه کسان چې په هرات او نورو ولایتونو کې له دندو گوښه شول، د دوی ټولو سره به لاره وړي او د هغوی ملاتړ ته به اړتیا لري، که همداسې یې پرېږدي، نه دا چې له طالبانو سره به د سولې خبرې پرمختګ وکړي، بلکې په کور دننه به هم غني ته په امنیتي برخه کې ستر ګواښونه موجود وي.

### **حکومتونه له دننه نسکور شوي!**

حکومتونه هر وخت له داخل نه چپه شوي، کله چې په داخل کې ستونزه وي، نو یو بل ته کوهی کني، د ظاهر شاه حکومت د هغه د اکا د زوی داؤد په لاس، د داؤد حکومت د هغه د ملګرو امین او ترکی او په ټوله کې کمونستانو په لاس، د ترکی حکومت د امین په لاس، د امین حکومت د بېرک په هڅو د روسانو په واسطه او د بېرک حکومت د ډاکټر نجیب په لاس، د ډاکټر نجیب حکومت د دوستم او بېرک د ډلې په مرسته، د مجددې حکومت د استاد رباني، حکمتیار او استاد رباني په لاس، د استاد رباني حکومت د طالب لخوا، او د طالبانو حکومت د امریکا په مرسته د شمال ائتلاف له خوا یو په بل پسې چپه شول.

اوسمهال هم د ګډ حکومت ترمنځ د خلقي او پرچمي د وخت لوبه روانه ده، په حکومت کې دننه ډیر زیات مخالفتونه شته.

شمال ټلواله هومره هم د سولې مخالف نه دي، بلکې هغوی ویره لري که طالبان له غني سره یوځای شي دغه لږزنده حکومت به بقا ومومي، دوی په دې انتظار دي چې حکومت غني نه کنټرول کولای شي او نه یې ساتلی شي، د وخت په تیریدو به حکومت نیغ په نیغه ډاکټر عبدالله او د هغه ډلې ته پاتې کيږي.

د هندوستان موضوع په دغسې حساس وخت کې مهمه ده چې د سلما بند په ګډون خپلې لویې پروژې یې ځنډولي دي.

نړیواله ټولنه د سولې اړوند مهم رول لري، هغوی غواړي د تیرو ديارلس کلونو په موده کې د دوی خپلې لاسته راوړني له لاسه ورنه کړي او له طالبانو سره سوله دوی ته داسې معلومېږي چې ډیر څه به پکې دلاسه ورکوي.

### **روس هم راودانګل**

په کابل کې د روسي سفير، پخواني ولسمشر حامد کرزي سره ليدلي او د دغه هېواد په يوه بنسټ کې يې د وينا کولو بلنه ورکړې ده. د حامد کرزي امريکايي ضد څرګندونې (په بنسټه ډول، داچې د پردې شاته څه دي، وخت ته انتظار کو) او د روسيې له خوا دا بلنه ډېره نژدې اړیکه لري.

اوس د سولې مسئلې نور جېټونه هم پيدا کړل، يواځې له طالب سره سوله نه ده، د سمټزو او ګاونډيو هيوادونو بېلابېل نظرونه او د سولې بېلابېلې تګلارې، په کور دننه په حکومت کې د ګډو چارواکود سولې اړوند ورځ تر بلې مخالفت زياتېدل، د هغو کسانو چې له حکومت څخه اېستل شوي له سولې سره مخالفت، د جنګي مجرمينو او اقتصادي مافيا مخالفت له سولې سره حتی نړيواله ټولنه کې هم اذهان يوي تغيير راوستونکي سوله ييزې پروسي ته بايد چمتو شي، ځکه هغوی د خپلو منتخبينو او ټکس پيسو غم اخيستي، چې که طالبان راسي او حکومت اسلامي کړي خلکو ته به د ديارلس کاله جنګ څه ځواب وايو.

بل خوا د افغانستان مسئله کې امریکا نور را گډیدل نه غواړي، هغوی غواړي چې د روسانو په ډول چې د ډاکټر نجیب له حکومت څخه یې ملاتړ کاوه او پخوانیو مجاهدينو ته یې ویل چې تاسې خپله ستونزه له افغان دولت سره حل کړئ، دا ستاسې کورنۍ مسئله ده او بالاخره همدغې ناسمې تگلارې مور د نورو ۲۶ کلونو له پاره په جگړه کې بوخت کړو، همدا اوس امریکا د روسیې همغه نسخه کاروي او دغه ناکامه نسخه چې طالبان او گډ حکومت دي سره کيڼي او خپلمنځي ستونزه دي حل کړي، دا د طالب او حکومت خپلمنځي ستونزه ده، د امریکا دغه تگلاره به ستونزه نوره هم لویه کړي، افغانان به د څو نورو کلونو له پاره هم په جگړه کې ښکېل پاتې شي.

اوس اوس روسانو علاقه ښودلې چې د افغانستان په مسئله کې خپلې ښکېلتیا ته عملي بڼه ورکړي، د امریکا او روسیې ترمنځ رقابتونه په سوریه او اوکراین کې عملاً جریان لري، که چیرته په افغانستان کې د سولې له پاره رښتوني هڅې ونه شي، دا امکان لیدل کیږي چې په راتلونکې وخت کې روسان له هغو ډلو سره چې د امریکا او امریکا پلوه حکومت ضد جگړه کوي وسلې او مرستې برابرې کړي، که ډاکار وشي، نو بیا به جگړه اوږده او د سولې چانس به نور هم کم شي.

### د داعش معما

هڅې روانې دي چې د طالبانو د مورال د ټیټوالي او په هغوی د فشار له پاره په افغانستان کې د داعش شتون ته ډیر تبلیغات وشي، که حکومت او نړیوال د داعش راتگ ته خوشاله وي دا به هم په راتلونکې کې د دوی له پاره یوه لویه ستونزه وي، بیا به جگړه د امریکا، افغان حکومت له کنټرول څخه وځي، دا ډول د طالبانو له پاره به هم چیلنج وي، بیا به هغوی هم ونه توانیږي چې د خپلسرو وسلوالو مخنیوی په ځینو سېمو کې وکړي، نو جگړه به دوام پیدا کوي.

د سولې شورا به تر څه وخت پورې په خپل حال پاتې وي چې معاشونه واخلي او د سولې تر نامه لاندې د څو کسيز گروپ مشرۍ ته حامد گیلاني او د هغه پلار پیرسیداحمد گیلاني کانديد دي، قطب الدین هلال، قاضي آمین وقاد او قیوم کوچی هم هیله لري، چې ونومول شي.

همدا دوه اونۍ وړاندې د ۳۰ تنه اهل تشیع هزاره کسانو تښتول د زابل ولایت کې یوه هغه ستونزه ده چې په راتلونکې کې دغه خطر باید مور حس کړو.

جالبه دا ده، چې بې له هېڅ سند او موثق راپوره، ځینې ځانگړې رسنۍ د داعش نوم اخلي او هڅه یې همدا ده چې که له دې لارې وکولای شي طالبان تر روهي فشار لاندې ونیسي او په افغانستان کې د داعش معما حقیقت وپېښوي. که څه هم دغو تبلیغاتو یو اندازه کار ورکړ، او په کجکي کې عملاً د ملا عبدالرؤف خادم له خوا تحرکات پېل شول، ولي تر اوسه یې ډیره نتیجه نه ده ورکړي، په تېرو دیارلس کلونو کې د امریکایانو تبلیغاتي ماشینونه ښايي ځکه ناکام شوي وي چې د طالبانو جنګیالي اصلاً لویدیځې رسنۍ نه اوري. د افغانستان په کلیو او بانډو کې جنګېدونکی طالب شاید پر دې هم نه وي خبر چې داعش په نامه خلک به څوک وي چې دلته به فعالیت وکړي؟ د هلمند خلکو سره د داعش خبره نه وه، هلته اوازه وه چې وهابیان کجکي ته راغلي، او ملاخادم یوځل د جمعي د لمانځه د خطبې پر مهال خلکو ته ویلي وو چې زه حنفي مذهب یم، وهابي نه یم.

### حساسه افغان ټولنه

د سولې په مخ کې ځینې نور د حکومت له نظره لویدلي او نا لیدلي وړي او لویې ستونزې هم تر سترگو کیږي.

غازي امان الله خان له دي امله د خپلو خلکو قهر راوپاروی، چې د خپلې ښځې پرونی یې له سره لیري کړ، ښځې یې هڅولي چې د لويديځ جامي واغوندي.

ظاهرشاه په دي علماو گرم باله چې کمونستانو ته یې د بیان د ازادې تر نوم لاندې د کفریاتو ویلو اجازه ورکړه، او داؤد یې پر دي ملامت کاوه چې له کمونستانو سره یې انډیوالي او مسلمان ځوانان یې تهدیدول. د کمونستانو د حکومت په مقابل کې تر ټولو ښه تبلیغ دا و چې ښځې او نر یو ځای د سندرو او مېلو له پاره گډا کوي او خپله نورمحمد ترکی هم ورته ناست وي. د مجاهدينو د وخت تبلیغاتي فلمونه همدا وو چې کمونستان ښځې گډا او سندرو ته راغواړي، خو د کمونستانو د وخت مور کره ثبوت نه لرو چې هغوی دي ښځې برېښدوتوب ته هڅولي وي.

د کرزي د حکومت په اولو کلونو کې په کندهار کې گل آغا شیرزي له خوا د ښځو او نارینه وو د سندرو گډ مجلس چې په زرغونه آنا لیسې کې د شپې جوړ شوی و، د احمد ولي کرزي د کسانو له خوا پرې ډزې وشوي. ولي د گډ حکومت له پېل سره همدغه یادو خبرو زور اخستی، که څه هم د کرزي په وخت کې هم د ښځو برېښدوتوب او فحشاء ته ډیره لمن ووهل شوه، خو کرزي خپلې ښځې ته اجازه ور نه کړه چې د ښځو په ناسمو ناستو کې گډون وکړي.

د گډ حکومت په وخت کې د پښه بېلې ښځې معما چې امکان لري د ښځو د بې چوکاټه ازادۍ د کمپاین برخه وي او امکان لري ناروغه وي، د دې ښځې ظهور هم شکونه راپورته کړي، خو د اوسپنیزو کوناتو ښځې بې له شکه دغه هلې ځلې په گوته کوي.

د کرزي په وخت کې د کابل په بازارونو کې پښه بېلې نجوني چا په څلورمه کارته کې نه دي لیدلي، نه یې د کرزي په وخت کې نجوني په اوسپنیز برېښد لباس کې ولیدله او نه هم د هغه میرمنې له بهرنیو عیسوي مبلغینو سره ناسته پاسته درلوده. زمور ټولنه د ښځینه مسایلو په تړاو ډیره حساسه ده.

د ولسمشر میرمنې رولا غني حتی هغه تقلبي اسلام ته هم دوام ور نه کړ چې د ولسمشریزو ټاکنو د کمپاین پر مهال یې په لاس کې قران و. له بې بي سي سره په مرکه کې یې وویل چې مور ټول (مسلمان او عیسوي) د الله ج له پاره عبادت کوو.

### له اوباما سره لیدنه

داچې ولسمشر غني او عبدالله پر دي هم نه جوړیږي چې له اوباما سره غنی یواځې مجلس ولري، عبدالله ټینگار کوي چې که چیرته اوباما له غني سره بېل او یواځې مجلس کول غواړي او زه د هغه سره د اوباما په هر مجلس کې گډون ونه لرم، خپل سفر به واشنگټن ته ونه کړم، دا هغه ستونزه ده چې دوی په هیڅ مسئله کې یو پر بل اعتماد نه لري.

د گډ حکومت مشران سره له دې چې تر ډېره حده هڅه کوي چې اختلافات یې تر رسنیو راونه وځي؛ خو بیا هم دغسې د نظر اختلافونه او خپگانونه ژر رسنیز کېږي.

### د کمونستانو گواښ

د پخوانیو مجاهدينو له خوا داخبري چې واک ټول کمونستانو ته ورکول شوي، او تر ټولو لومړی پکې د امنیت شورا مشر حنیف اتمر او د کورنیو چارو وزیر نورالحق علومي نوم اخلي، داخبري عادي مه گڼئ.

د ولسمشر سلاکار داؤد سلطانزوی اروپا ته تللی له پخوانیو کمونستانو سره په خبرو بوخت دی او د هغوی راوستل غواړي، ځینې یې همدا اوس په گارنیزون کې ځای په ځای شوي دي، د ننگرهار د قول اردو پخوانی قومندان جنرال افضل لودین چې د ډاکټر نجیب په وروستي وخت کې یې په ننگرهار کې مجاهدینو ته سخته ماتې ورکړه، اوس نوي دنده ورته ورکول شوی.

ځینې شنونکي وايي چې حنیف اتمر د راتلونکو ولسمشریزو انتخاباتو له پاره چمتووالي نیسي او له ډاکټر عبدالله او یا د شمال ټلوالې له کوم بل تن سره به مقابلې کوي.

دا ډول پخوانی ولسمشر کرزي هم پخوانی شړل شوی وزیران او د غني څخه خفه شوی پخوانی حکومتي لور پوري چارواکي د استاد سیاف، اسماعیل خان، یونس قانونی، بسم الله محمدي او کریم خلیلي په گډون په ځان راټول کړي. هغوی هم هڅه کوي چې د حکومت واگي بیا ځل په لاس کې واخلي. داسې ویل کیږي چې پخوانی ولسمشر کرزي وايي چې ولسمشر غني او عبدالله ته یې ۶ میاشتي وخت ورکړي، که حکومت په سم لور روان نه کړي، نو بیا دوی چپ نه شي پاتې کېدلای.

### امنیتي برخه کې د گډ حکومت اقتصادي ستونزې

گډ حکومت به له ډیرو اقتصادي ستونزو سره هم مخ وي، د امریکا پخوانی دفاع وزیر چیک هیگل دنده دا وه چې د عراق او افغانستان جگړه ختمه کړي هغه د جگړې مخالف ؤ، د امریکا اوسنی دفاع وزیر اقتصادي برخو کې کار کړی او اقتصاد به کنټرول کوي، هغه ډول بې له کوم شرطه او بې حسابې ډالر به نور د گډ حکومت دفاع وزارت نه ورکول کیږي او د امریکا اوسنی دفاع وزیر له هند سره د پاکستان په نسبت بې اړیکې لري، چې دا به هم دغني پر اوسنی تگلاره چې د هند په نسبت له پاکستان سره ډیر نږدې دی بې تاثیر نه وي.

### «طالبان نور مه یادوئ»

ولسمشر غني په ډیر سپک انداز کې د ځینو مهمو هیوادونو سفیرانو ته ویلي چې «د طالبانو نوم ماته مه یادوئ هغه نه منم، پاکستان سره مې خبره خلاصه کړي»، ډیری سفیرانو ته یې ویلي چې نور کار خلاص دی، طالبان نشته.

که د پاکستان خبره دومره جدي وي نو بیا خو په کار ده چې پاکستان په اسلام آباد، کراچي، لاهور، پېښور، وزیرستان او بلوچستان کې د خپلو طالبانو او بېلابېلو نا امنیو مخه ونیسي، چې دا به بیا د افغانستان په سوله هم تاثیر ولري.

په داسې حال کې چې جنرال دوستم او جنرال مالک دواړه په حکومت کې کلیدي رول ولري، بیا به څه ډول شوني وي چې سوله دومره اسانه راشي؟

د غني بله ستونزه له خپل ټیم سره هم ده، چې د هغوی باور یې هم د لاسه ورکړی، نو ځکه به د سولې اړوند د ده هڅې ډیره نتیجه ورنه کړي

د غني ذهنیت سولې ته آماده نه دی، سرسري روان دی، غټ قیمت باندې سولې لپاره یې څه نه دي بنوولي. د هغه شاوخوا کسان او سیاستوال او جنګي جنايتکاران چې د جنګ له اقتصاده له ځمکې راپورته سوي او اقتصاد یې جوړ کړی د هغوی ذهنیت نه دی چمتو، د نړیوالو ذهنیت نه دی چمتو، په دغسې حالت کې د سولې اوسنی خبرې یواځې د غني له خوا په دي موخه کیږي چې خپل واک وساتي، او دسولې تر نامه لاندې نړیوالې مرستې په دوامداره ډول خپلې کړي.

که هڅه وشي چې د طالبانو له ډلې څخه د پاکستان په فشار ځيني کسان له افغان حکومت سره خبرو ته کينول شي، او د طالبانو د رهبري د خوبني مخالف ډاکار وشي، دغه ډول کرڼه به نور هم د سولې پروسه خنډی کړي، د طالبانو باور به نور هم په گډ حکومت او پاکستان کم شي، او هغه طالبان چې نه غواړي د پاکستان تر فشار لاندې د حکومت سره مذاکراتو ته کښيني په دی لټه کې به وي چې په هیواد کې دننه جگړې ته زور ورکړي او لازیات خوندي ځایونه پیداکړي، په دي معنی چې جگړه به زور واخلي.

دا ډول طالبان به هڅه وکړي چې د پاکستان پرځای د نورو هیوادونو سره نږدې سرحدونو ته ځانونه ورسوي، او ځيني د افغانستان گاونډي هیوادونه همدې کار ته چمتو بڼکاري.

دا ډول د ډاکټر عبدالله په ټیم کې دننه هم مخالفتونه په خپل ځای پاتې دي، داسې راپورونه هم شته چې پنجشیري ځوانانو غوښتل د عبدالله کور په پنجشیر کې وسوځوي، مگر یونس قانوني منع کړي، د گډ حکومت په منځ کې د دغسې اختلافاتو لرلو په صورت کې د سولې له پاره دوامداره کار کول به ستونزمن وي.

### «طالبان افراطیان شول...»

قیوم کوچی د ولسمشر تره به پخوا ویل چې طالبان مظلوم دي، په هغوی ظلم شوی، همکاري کول ورسره لازمي ده، د بهرنیو اډو پرضد د ملي یووالي جبهې په هغه جرگې کې چې تر درې زره زیاتو کسانو پکې گډون کړی و، کوچي ویل چې بهرنیانو ته اډې ورکول د جنگ دوام دی، دا ډول له هغه مخکې یې په قطر کې په یوه کانفرانس کې طالبانو د خپلو حقونو مدافعین او په حقه جنگیدونکي گڼل، مگر اوس هغه وایي چې طالبان افراطیان دي، هغوی باید د غني حکومت ته تسلیم شي، پر څو وزارتونو راضي شي، که نه وي نو په یومخیز ډول به طالبان ورکیري.

همدا کوچی چې کله له امریکا څخه اروپا ته د یوې غونډې له پاره روان و ویلي یې و که دوستم له نږدې وویني حمله به پرې کوي، ځکه هغه د پښتنو او په ځانگړي ډول طالبانو قاتل دی او خپله ولسمشر غني بیا په ۲۰۰۹ کې د ولسمشریزو ټاکنو پرمهال دوستم «جنگي مجرم» بللی و، خو اوس هر څه سم دي، دوستم دوی ته تر ټولو نږدې او ښه دوست دی. هغه دوستم چې د نجیب احمدزي حکومت یې نسکور کړ، که وتوانیږي همداسې به د غني احمدزي حکومت د نسکوریدو پلان هم کله ولري.

### په حکومت کې د ضعیف گډون، ضعیف احتمال

د سولې اړوند بله ننگونه دا ده چې په ناسم ډول د ځینو طالبانو په حکومت کې د گډون خبرې رسنيزي کيږي، چې په دي ډله کې د طالبانو د حکومت د بهرنیو چارو وزیر مولوي وکیل احمدمتوکل او په اسلام آباد کې د افغانستان پخواني سفیر ملاعبدالسلام ضعیف نوم هم اخستل کيږي، په داسې حال کې چې له هغوی سره په دی اړه هیڅ ډول بحث د حکومت او یا حکومت پلوه کسانو له خوا نه دی شوی او نه هم د سولې اړوند خبرې ورسره شوي.

په گډ حکومت کې د ښاغلیو متوکل او ضعیف د گډون خبر د یکشنبې پر ورځ پاکستاني رسنیو ورکړ. د پاکستان رسنیو پخوا دا خبرونه هم خپاره کړي وو چې گواکې له قطر څخه طالب چارواکي د افغان حکومت سره د مذاکراتو له پاره دغه هېواد ته سفر کوي. هغه څه چې کله هم پېښ نه شول. په زړه پورې دا وه چې د پاکستان رسنیو دا هم ورغوته کړي وه چې «طالبانو ځکه د ضعیف او متوکل له گډون سره مخالفت کړی چې دوی له

خپلې ډلې وتلي گڼي». متاسفانه دغسې ضعيفو احتمالونو ته بيا زموږ رسنۍ ډېره هوا ورکړي. سره له دې چې دغه ډول احتمالونه خو څو ځلي په عمل کې ناسم ثابت شوي.

### سوله لا پېچلې شوه

ځينې داسې راپورونه هم شته چې د افغانستان په اړه د پاکستان د آی ایس آی او پاکستان د پوځ تر منځ هم د نظر اختلاف شته، پوځ غواړي له افغانستان سره اړیکې جوړې کړي، او بل خوا آی ایس آی غواړي په خپل پخواني دريځ پاتې شي.

داسې راپورونه هم شته چې ممکن د گډ حکومت مشران د پاکستان پوځ استازو ته په دفاع وزارت، کورنیو چارو وزارت او امنیت اداره کې له افغانانو سره د گډ کار او مشورې چانس ورکړي، تر څو د دواړو خوا کارونه هم اهنک کړل شي.

د سولې په مخ کې یادو شوو خنډونو ته په کتلو سره معلومېږي چې سوله نوره هم ستونزمنه کیږي، د کرزي په وروستیو وختونو کې د سولې له پاره هغه وخت امیدونه پیداشول چې هغه له امریکا سره د امنیتي تړون له لاسلیک نه ډډه وکړه.

اوس داسې بنکاري چې پخوانۍ د سولې اړوند هڅې د گډ حکومت له خوا په صفر کې ضرب کیږي، او بیا له سره پېل کیږي.

که رښتیا هم ولسمشر غني سولې ته ژمن وي، په کار ده چې عمیق او جدې تغیر د سولې اړوند په خپلې اوسنۍ تگلاره کې راولي، او تر ټولو لوی خنډ د سولې په مخ کې د بهرنیانو شتون دی. له دې ها خوا منفي او ناوړه تبلیغات هم سوله ټکنۍ کوي.

### یادداشت:

همان طوری که قبلاً نیز نوشته ایم، از نظر ما خلق و پرچم را کمونیست دانستن، گذشته از آن که ظلم بزرگیست در حق کمونیسم، بی اطلاعی گوینده اش را نیز از اساسات کمونیسم نشان می دهد.

اداره پورتال AA-AA